

## श्रीश्रीशगुणदर्पणस्तोत्रम्

ओं ॥ या सुगंधास्यनासादिनवद्वाराऽखिलेन या ।  
दुराधर्षा सर्वसस्योदयार्थं या करीषिणी ॥ १ ॥

या नित्यपुष्टा सर्वांगैः सौंदर्यादिगुणैरपि ।  
ईश्वरीं सर्वभूतानां तामिहोपह्वये श्रियं ॥ २ ॥

मातर्लक्ष्मि नमस्तुभ्यं माधवप्रियमानिनि ।  
युवां विश्वस्य पितरावितरेतरयोगिनौ ॥ ३ ॥

समना किल मातस्त्वममुना ततयोगिनी ।  
मम नाथेन देवश्च विमनाश्च न स त्वयि ॥ ४ ॥

त्वं वेदमानिनी वेदवेद्यः किल स ते प्रियः ।  
त्वं मूलप्रकृतिर्देवी स चादिपुरुषः किल ॥ ५ ॥

यस्त्वामुरसि धत्तेऽंब कौस्तुभद्युतिभासिते ।  
स त्वां नैवाच्युतः सर्वस्यात्यये सत्यपि त्यजेत् ॥ ६ ॥

देवि त्वं ललनारत्नं देवोऽसौ पुरुषोत्तमः ।  
युवां युवानौ सततं युवयोर्न वयोऽधिकः ॥ ७ ॥

त्वं पद्मिनी पद्मवक्त्रा पद्माक्षी पद्मविष्टरा ।  
पद्मद्वयधरा पद्मकोशोद्यत्स्तनशोभना ॥ ८ ॥

पद्महस्ता पद्मपादा पद्मनाभमनःप्रिया ।  
पद्मोद्भवस्य जननी पद्मा च वरवर्णिनी ॥ ९ ॥

अंबां पीतांबरश्रोणीं लंबालकलसन्मुखीम् ।  
बिंबाधरोष्ठीं कस्तूरिजंबालतिलकां भजे ॥ १० ॥

## श्रीश्रीशगुणदर्पणस्तोत्रम्

रत्नोद्दीप्तसुमांगल्यसूत्रावृतशिरोधराम् ।  
कुंडलप्रभयोद्दंडगंडमंडलमंडिताम् ॥ ११ ॥

कुचकंचुकसंचारिहारनिष्कमनोहराम् ।  
कांचीकिंकिणिमंजीरकंकणाद्यैरलंकृताम् ॥ १२ ॥

सुवर्णमंटपे रत्नचित्रसिंहासनोत्तमे ।  
नमामि हरिणा साकमिंदिरां कृतमंदिराम् ॥ १३ ॥

ब्रह्माद्या विबुधश्रेष्ठा ब्रह्माण्याद्याः सुरांगनाः ।  
यां पूजयंते सेवंते सा मां पातु रमा सदा ॥ १४ ॥

सर्वालंकारभरितौ सर्वज्ञौ सर्वसद्गुणौ ।  
शर्वादिसर्वभक्तौघसर्वस्वदायकौ ॥ १५ ॥

सुमुखौ सुंदरतरौ सुनासौ सुखचित्तनू ।  
सुराराधितपादाब्जौ रमानारायणौ स्तुमः ॥ १६ ॥

चतुष्कपर्दा या देवी चतुरास्यादिभिः स्तुता ।  
चतुर्वेदोदितगुणा चतुर्मूर्तेर्हरेः प्रिया ॥ १७ ॥

घृतप्रतीकां तां नित्यं घृतपूर्णान्नदायिनीम् ।  
यथेष्टवित्तदात्रीं च नतोऽस्म्यभयदां श्रियम् ॥ १८ ॥

वादिराजेन रचितं श्रीश्रीशगुणदर्पणम् ।  
इमं स्तवं पठन्मर्त्यः श्रीमान् स्यान्नात्र संशयः ॥ १९ ॥

॥ इति श्रीमद्वादिराजपूज्यचरणविरचितं श्रीश्रीशगुणदर्पणस्तोत्रं संपूर्णम् ॥